



USABELA ukungenwa amarabi uMnuz Mcebisi Ntuli odepunwe yinja eyofesela umsebenzi agcine engawutholanga

Isthombe: ZANELE MTHETHWA

Wesaba amarabi olunywe yinja eyofesa

ZANELE MTHETHWA

UKHALE ngeshwa owesilisa waKwaMashu odepunwe yinja eyofesela umsebenzi agcine engawutholanga enkampanini yamaKali, eThekwini.

UMnuz Mcebisi Ntuli (35) ubeyozama inhlanhla kwaSuntas Trucking e-Avoca ngoLwesibili ngesikhathi elunywa yinja emlenzeni. Usabela ukuthi kungenzeka angenwe isifo samarabi njengoba engawazi umlando wenja noholo lwayo.

Elandisa iphephandaba uNtuli uthe wavukela kule nkampani ukuyozama inhlanhla yomsebenzi.

"Ngafika esangweni kuvaliwe ngakhuluma nonogada ukuthi ngizofesa. Wacela ukuthi ngilinde, wabuya esethi kuthiwa angingene ngaphakathi. Wangivulela isango ngakhuluma nememenja yangibuzisa ngengize ngakho yathi angiyolinda ngaphandle. Kuthe sengiphuma kwaghamuka izinja ezizisihlanu, eyodwa yaqonda kimina yangibamba umlenze," echaza.

Uthe ukhale wamemeza basondela bazomlamulela,inja yabaleka kodwa esegciza igazi.

"Ngiye kulona kade ngikhuluma naye ngicabanga ukuthi uzongisiza bangiyise naseMthompilo kodwa wanginika umuthi wokugoba isilonda kuphela," kusho uNtuli.

Uthe uphindele ekhaya kodwa ngexxa yezinhlungu nokopha wadulela kudokotela othe udinga umbiko nomlando wokugonywa kwenja ukuze kubonakale ukuthi ayimthelelanga yini ngamarabi. UNtuli uphindele kule nkampani wacela imininigwane yenja, wanikezwa ipheshana *Isolezwe* elilibonile elibhalwe imininigwane yokugoma okukhomba ukuthi yagcina ngo-2016. Akubhalwe uhlobo lwenja neminye imininigwane. UNtuli uvule icala esiteshini samaphoyisa eGreenwood Park ngoLwesithathu, waphelzelwa amaphoyisa eyofuna izindleko zikadokotela ngoLwesithathu.

Yize ezitholele izindleko azikhokhele ubudokotela ngoLwesibili, wesabela ukungenwa amarabi njengoba abanikazi benja benqabile neminye imininigwane yayayo.

Kuthintwa omunye wabaphathi kule nkampani uvumile ukuthi uyazi ngesigameko. Uthe baggekezela ngeSonto kwebiwa amakhompyutha, yingakho belethe izinja.

"Leyo ndoda yafika izofuna umsebenzi. Sibiyile namasango ayavalwa kodwa yona yazingenela esikhundleni sokuma ngaphandle, yase ilunywa yinja," kusho yena.

Ebuzwa ukuthi akuyena yini unogada owavulela uNtuli, uvele wathi intatheli ayizokhuluma naye eduze, wagcina ngokuvula ucingo.

Okhulumela amaphoyisa uColonel Thembeka Mbele ukuqinisekisa ukuthi kuvulwe icala lokulunywa yinja kowesilisa obeyofesa.